

DISA' XHUR FIS-SALT

(Jaqbad mal-ħarġa ta' qabel)

Issa sa nikteb xi żewġ grajjiet żgħar fuq is-Salt, biex nġaddu naqra ż-żmien; nibda billi nġhid xi ħaġa fuq il-*grajja tat-tigieġa tal-Kurât*.

L-ewwel semmejt il-bitha, jew għalqa ta' wara l-knisja, li f'nofsha kien hemm siġra tat-tût (tidher fir-ritratt li ġibna, fil-faċċata 106. fil-ġhadd ta' Nr.4, 1962), li fiha konna noħorġu jilgħabu lit-tfâl ta' l-iskola. Dik tfakkarni f'naqra ta' *grajja* li kull meta tiġi quddiem għajnejja, għadha ġġegħlni nidhak sal-lûm, Mela darba, il-"qassis" Protestant tas-Salt tbidel, u ġie iehor minn Ramalla. Dun Ġubrajil, il-kurât tas-Salt, hasel kien

sâr. Imma l-ġhada, waqt li t-tfal tal-iskola kienu jilgħabu fil-bitha tat-tûta, tiġi tiġieġa sewda, ma nafx minn fejn, u t-tfal irmaw jiġru wraġha. Târet għal fuq it-tuta, u żewġ itfal ixxabtu wraġha hemm ukoll. Reġghet taret minn fuq it-tuta, it-tir u tqâqi, u marret fuq il-bjut tal-Misilmîn, u ma deħritx aktar. Imma caf kif taret? Donnha għasfûr!

Jien it-tigieġa ma kontx naf ta' min hi; imma mbagħad intbaħt li Omm-Nazâr u Dun Ġubrajil kienu qegħdin ifittxûha, jiġifieri kienet tal-kurât. Jien lit-tfâl meta ġrew warajha, ma kellmthomx (u anqas kelli



Is-Salt, Tranġordanja. Il-bidu tat-triq li mis-Salt tieħu lejn Ghamman. Il-Knisja li tidher qalb id-djar, hi tal-Griegi Kattolki. Il-Knisja ta'-Griegi Ortodossi qegħda wkoll dik innaha imma fir-ritratt ma tidhirx.

jaflu, u darba stiednu biex ijmur jiekol għandu. Dun Ġubrajil qal lil kôka, mara Armena, jisimha Omm-Nazâr, biex t'xtri żewġ tiġieġiet u tit-boħ u ssajjar tiġieġa minnhom. Ahna, s-surmastrijiet, konna nieklu mid-Dejr, u nhallsu ta' l-ikel, imma dak inhar, Dun Ġubrajil, biex jaġhmel ekonomija, qalilna b'x nieklu bikri, ikel bħal ta' dâri, halli t-tigieġa jekluha hu u l-"qassis" Protestant biss. Hu kien l-imġhallem, u li ried hu

żmien inkellimhom kieku ridt, għax kollox sar f'għamża) għax ma kontx nâf it-tigieġa ta' min kienet. U mbagħad hsibtha, u hallejthom ifittxu u ma tkellimt xejn għax kieku tkellimt, il-kurât mieġhi kien jehodha. Imma f'qalbi rmajt nidhak, għax xorta waħda tilifha t-tigieġa l-Kurât! Ma kelnihix ahna, keluha l-Misilmîn!

Issa nġhidu xi ħaġa fuq: *Meta fis-Salt għamlet il-borra; għax hawn*

Malta ma taghmilx borra u hafna nies ma jafûx kif inhi.

Fil-Palestina u t-Transgordânja, fix-xitwa, qisu dejjem fix-xahar ta' Frar taghmel il-borra. Meta taghmel il-borra, tkun kalma kbîra, anqas nefha li hi nefha żġhîra ta' rih. Is-sema ma jkunx jidher, għax jekk thares 'il fuq ma tarax hliet bhal nuhâla bajda niezla mill-ajru bil-qajl il-qajl. Dik in-"nuhâla" tiegħaf kull fejn issib: fit-triq, fuq il-bjût, fi hġur it-twieqi, fuq friegħi tas-siġar, kull imkien, għax billi hi hafifa, ma titgerbibx. Għall-ewwel tkun ratba, bhan-nuhâla wkoll, imma wara tagħqad bit-toqol tagħha nfisha, u ssir jiebsa daqs il-ġebel. Jekk taqbad qabda minnha u tagħfasha bejn idejx, tibbies ukoll, minn barra biss, għax minn ġewwa tibqa' ratba.

Fl-iskejjel tal-Insâra-Latini (għax tal-Griegi u l-Protestanti u l-Misilmîn, ma nafx) l-ewwel jûm li tinzel il-borra, lit-tfal jaghtuhom btâla. Il-Palestina, it-tfal, u hafna kbar ukoll, dik inhar jagħmlu gwerra hielsa tal-borra: jgħaqqdu l-balal tal-borra u jwaddbu għal xulxin. Il-balla, meta taħbat ma' dak li jkun, tinfaqa' u tarġa' ssir nuhâla bajda, għal hekk hadd ma jiehu għalih.

Is-sena li kont is-Salt jien, ukoll nizlet il-borra, u dik inhar, kif inhi d-drawwa, ma għamilniex skôla. Imma għandu jkun li hemm ma jagħmlux gwerra, għax il-kurât qalilna nqabdbu n-nar fl-istûfa, fil-klassijiet u noqogħdu hemm nindukraw it-tfal, kull wiehed fil-klassi tiegħu. U tas-sew: it-tfal qishom kollha ġew, u ġiebu xi haġa biex jilgħabu: blâlen, boċċi u hekk. Wiehed ġieb orgni tal-idejn, li kien jafu m'hux hażîn (kien jismu Jusef Haddâd; ġie Malta mal-Pajoniera Gharab fis-sena 1941, fl-

aqwa tal-Gwerra) u qagħad idoqq. L-oħrajn qagħdu jilgħabu għas-shâna tan-nar. Thossok tistaħja, tiehu nhar btâla bla ħsieb!

U darba morna għamilna: *Żjâra f'rahal tal-Gharab*, żġhîr, fuq għolja, kif sa nsemmi hawnhekk.

Wiehed qassis Gharbi (Kattolku, ma għandniex xi nġhidu) jismu Abuna Halil, ġie s-Salt u qagħad xi jumejn jew tlieta għand Dun Ġubrajil. Xi xahar wara li mar jagħmilha ta' Kurât fir-rahal li kellu jmur, stedinna mmorru nhâr għandu, għax dak ir-rahal ma kienx bġhid wisq mis-Salt; xi siegħa u nofs mixi; kien jismu Fhies. Morna fil-ġhodu, jum li ma kellniex skola, u tlaqna mis-Salt u ġbidna lejn Wâdi l-Azraq, li hu naqra ta' xmara, għax dejjem għaddej minnu l-ilma, u qsamnieh minn mogħdija magħmula b'haġra fejn haġra, fl-ilma, u bdejna telgħin it-telgħa, wieqfa-wieqfa, in-naħa l-oħra tal-wied. L-art tat-telgħa ma hix hamrija imma blât lixx, u mzerzaq, u fuq il-blât raxxa frak irqiq ta' haġar jiebes, donnu frak taż-żnied, li jizloq taht iż-żarbun. Donna telgħin hafna, għax dak il-frâk ma jhallikx timxi sew; imma fl-aħħar wasalna fil-quċcata. Hemm fuq kien hemm għolja żġhîra, donna tumbâta, għariba għall-aħħar. Il-għolja kienet griza, imma min-naħa għall-oħra, jgħaddu minn fuq il-quċcata tagħha, kien hemm żewġ faxxi wesgħin xi qamtejn, li nhawi jitwessgħu u nhawi jidjiequ, imissu ma' xulxin, faxx minnhom hamrâni u l-faxx l-iehor jagħti fil-khûla, magħmulin mill-holkien!

Meta wasalna l-Fhies, Abuna Halil laqagħna u feraħ bina, u hâdna naraw il-knisja, Kienet knisja żġhîra, donnha knisja minn dawk li hawn Malta

jkunu qalb ir-raba. L-art tagħha mballta bit-torba, u kollha frak tat-tiben li jgorr ma' djuhom in-nisa Fellahin. Jidher li ma kenitx tinkines hliet darba fil-kemm. Ma kienx hemm bankijiet, jew siggijiet; in-nies fil-quddies u t-talb l-iehor, joqogħdu bil-qegħda fl-art. Imbagħad morna naraw ukoll il-knisja tal-Griegi. Kienet akbar minn tal-Latini. Fuq il-bieb tagħha kien hemm salib tal-haġar, kollu mtaqqab bil-balal tal-azarini. Meta saqsejna dawk x'kienu lil mara li giet tifthilna, qaltilna li s-suldâti Torok qagħdu jisparaw fuq is-salib huma u għaddejjin minn hemm, qabel ma daħlu l-Inglizi fis-sena 1918.

Minn ġewwa l-knisja ma fihix żina. Ftit xbiehât tal-qaddisin fuq l-ikonostasis, żewġ kandlieri kbâr mgħottijin bid-drapp ahmar, kandlier f'kull ġenb tal-knisja, u l-bqija xej. Laqatni, u għadni niftakar sewwa fih (ghax jissema wiehed bhalu fiż-żjâra tal-Isqof Duzina, hawn Malta) il-fonti tal-magħmudija, Dan magħmul minn vaska kbira mdawra, im-haffra minn haġra waħda, wieqfa fuq biċċa kolonna hoxxna, fil-ġenb. Mad-dawra tal-vaska, minn ġewwa, kien hemm sing ohxon iswed, donnu taż-żift. Saqsejt lil dik il-mara dak il-ghakar x'kien. Qaltli li dak kien hmieg tat-trâbi li jitghammedu. Ghax il-Griegi Ortodossi jghammedu lit-trabi kollha li jitwieldu ma' tûl is-sena f'jum wiehed, ftit fuq Ghid il-Kbir, li jghidulu Ghid il-Ghetâs. Lit-trabi jghammeduhom billi jghaddsubhom, ġisimhom kollu fl-ilma, u bid-dehxa, kif ihossu ruhhom mgħaddsa fl-ilma kiesah jagħtuhom im-sarinhom, u jhammgu. U l-hmieg wara jehel mal-fonti u jinxef, u jhallûh hemm!

Qagħdna l-Fhies sa wara nofs

inhâr. Wara li kilna u sar naqra l-hin, il-kurât ta' hemm, Dun Halil jara s-sema jissahhab, qabad ihajjarna biex infittxu nergħu lejn is-Salt, li ma taqbadx niezla x-xita. Is-sewwa



Is-Salt, Tranġordanja. Il-Kurat, Dun Anton Vergani, li lahaq wara Dun Ġubrajil, mat-tfal subjien tal-“Aħawġja” bhal “Brotherhood” tal-Azzjoni Kattolika. It-tieni tifel, saff ta' fuq (mix-xellug) il-lum qassis: Dun Elija Naber.

kien li baża' li ma nkunux nistgħu mmorru bix-xita, u hekk ikollna nergħu nieklu minn għandu fil-ghaxija. Abuna Halil kien Gharbi, u l-Gharab fi ċkunithom ikunu foqra, u meta jikbru jsiru xhâh, ghax jibqa' dejjem f'mohhom il-hsieb tal-faqar. Ma tistax tlûmu, miskin. Ahna smajna minnu u tlaqna, u xita ma għamlitx hliet naqra rqîqa, meta konna għodna wasalna s-Salt.

Għal dil-habta, il-kurât, Dun Ġubrajil, kellu xi jghîd ma wiehed mis-

Salt, raġel, minn għaliġa, jismu Simghân il-Lahhâm, u għandu jkun li l-kurât kien għajjat miegħu u tefgħu 'l barra ma nafx minn fejn, hux mill-knisja jew mid-divân. Naf li dak ir-raġel rafa' sebghu u qallu: "Nixkík! Nixkík! (jigifieri: *nirrapportak*). U hekk għamel. Imma Dun Ġubrajil mar l-ghassa u *weka* lilu wkoll. Fuq iex ma nafx, għax jien ma nħobbx nistaqsi; jekk nisma,' nisma'; jekk ma nismax ma nsaqsix, la ma jkollix x'naqsam fil-ħaġa jien. Kienet sa tinqala' waħda bħal ta' dâri, u tinqasam il-Parroċċa! Il-Patrijarka sama', u ġieghel lil Dun Ġubrajil imur iħassar it-taħrika, kif għamel tas-sew. U Simghân ukoll ħassar it-taħrika tiegħu, u l-ħaġa ntemmet b'wiċċ il-ġid, Wara ftit Dun Ġubrajil telaq mis-Salt. Jekk telaqx minn rajh inkella għax ġieghlu l-Patrijarka, ma nafx. Wara xi jiem ġie kurât iehor, qassis żaġġuġħ Taljân, li trabba l-Palestina, u jaf il-Għarbi sewwa, jismu Don Anton Vergani, minn għaliġa, Pjemontiż.

Hawn rajt ħaġa kerha wisq, minn dak is-surmast Għażiż Abu-Sâba ta' Ramalla, li qatt ma nsejtha. Billi Dun Ġubrajil lil dak is-surmast kien iġibu, meta qallu li kien sa jitlaq mis-Salt is-surmast għamel ta' bir-ruhu qalbu sewda. U Dun Ġubrajil qabel telaq tah ritratt (bħal dak li ġibna hawn, f'dal-Qari, imma akbar) Is-surmast mar iwasslu sal-karozza, u niżżel it-tarbûx fuq għajnejh bħalli kieku kien qieghed jibki. Meta raġa' l'ura lejn id-Dejr, imma, biddel im-ġiebtu kollha; ġieb ir-ritratt tal-kurât, beda jidhak bih kemm jiflah, u hemm quddiemna, jaġħmillu (skużi) l-qrun fuq wiċċu fir-ritratt. Tas-sew li Dun Ġubrajil ma kienx wisq ta' min iqimu, bħala *persuna*,

imma s-surmast anqas ma kellu l-ewwel jilgħabha ta' ħabib u mbaġhad jaġħmel dak il-għajb. Lili u lil Dun Longo il-kurât telaq bla ma kelli-limna, u anqas aħna ma kelli-mnieh. Imma ma għedna xejn fuqu.

Meta kien ilu ftit hemm Dun Vergani qalilna biex kieku mmorru u naqbdulu ftit żringijiet, biex jaqlihom. Is-Salt, billi qegħda qalb l-iġbla, fiha ħafna ilma: għajn kbira f'nofs, il-belt — l-ilma tagħha ħiereġ igelgel minn ġewwa ħofra — żewġ għejjun oħra ftit bġhid, fin-nizla, jġidulhom Għajn Ġadôr il-Fuqha u Għajn Ġadôr it-Taħta, l-ilma tal-waħda ħiereġ mill-blat, tal-oħra jż-zerżaq ħelu-helu ma' blata lixxa, sewda. Imbaġhad hemm wied għemmiq, b'għajn kbira tbaqbaq tielgħa mill-qiegh tiegħu, u l-ilma tagħha jibqa' sejjer mal-wied. Ftit l-isfel minn d'n, għajn oħra, jġhidulha Għajn il-Ferha u d-Dik; u aktar 'l isfel għajn oħra, jġhidulha Għajn Haż-żir, l-ilma ħiereġ minn taħt blata kbira wieqfa f'nofs il-wied. Fuq iż-żewġt iġnieb ta' dal-wied hemm l-egħlieqi bis-s'ġar, kull siġra m'oghla sur, jġhidulhom il-Basatin, jigifieri: l-Ġonna. Fihom siġar tar-rummien, tal-lewż, tal-ġeww, tin u ħawħ u berquq, u hemm siġar tal-luq u tas-sâru li ma jaġħmlux frott; bejn l-egħlieqi u l-wied għaddejja t-triq tal-karozzi, minn Għammân tiehu għax-Xûna, għas-Salt, għal-Ġordân, Ariha, Betgħanja u Ġerusalêm.

Mela Sagħid u jien, darba wara nofs inhar, jum ta' bla skola, morna f'dan il-wied, naqbdu ż-żringijiet. Jien inżajt iż-żarbun u nżilt fl-ilma u qbadt ħafna. Sagħid qabad x'erbgħa wkoll, imma m'hux daqsi. Imlejna maktur kbir u rġajna lejn is-Salt. Dun Vergani għażel it-tajbin mill-ħżiena, qata-

ghlhom rashom bl-imqass, qaxxarhom, u qabbad lill Omm-Nazâr taqlihomlu. Imbaghad giebhom moqlijin fuq il-mejda, u kielhom. Saghîd kiel koxxa ta' zring ukoll; jien ma doqthomx. Imma l-mixi fl-ilma kiesah wara nofs inhar ghandu jkun li m'hux tajjeb. Ghax minn dik il-lejla qabadni wgiegħ ta' zaqq u dam ma telaqni xi hmistax.

Issa nghidu xi haġa fuq: Ix-Xalata. Xalata kull hadd iħobb jisma' fuqha. Xalata ma hix xi haġa ta' swied il-qalb.

Is-Salt hemm drawwa li wara Ghid il-Kbir, lit-tfal ta' l-iskola jagħmlulhom xalata. Joqtlu żewġt iħrief, isajjruhom kif isajjru l-Għarab, u jehduhom fuq xatt dik ix-xmara ż-żghira li semmejt l-ewwel, li jghidulha Wâdi l-Azraq. Xi siegħa mixi bghid mis-Salt. It-tfal imorru mas-surmastrijiet, jew mal-qassis, jew ġemgħa-ġemgħa wehedhom, ghax Wâdi l-Azraq kull hadd jaf fejn hu. J'en ukoll mort, m'hemmx għal fejn nghidu. Fejn waqafna (jew fejn waqfu, ghax il-qassis u xi rġiel u xi tfal kienu hemm, meta wasalt jien) il-wied kellu żewġt ixtût qosra, bis-siġar tal-olejandru bil-ward abjad u aħmar, u tañt is-siġar miksi bil-haxix, aħdar, artab u frisk, u rqajja' ta' blat abjad, nadif u mieles. Naha minnhom, wara x-xatt kien hemm blat għoli, b'xi daħla żghira, li jagħmel id-dell. L-ilma jghaddi jgelgel minn fuq il-blat u ċ-ċaghak abjad ta' qiegħ il-wied u kull kemm jistagħdar, u fil-ġhadira li jagħmel, ikun hemm jgħum hafna ħut. It-tfal tas-Salt ma jafux jgħumu, ghax is-Salt bghida wisq

mill-baħar; imma niżlu ġewwa l-ilma, fejn kien baxx, bil-qiezet ta' taħt iġzommu id f'id, dawra-dawra, u jaqbzu u jghajjtu: "La Ilâha illa Hu! La Ilâha illa Hu! . . . La Ilâha illa Hu . . ." Issa, dan kliem li jghiduh il-Misilmîn, u m'hux haġa li jghiduh biċ-ċajt ulied l-Insâra; imma billi kien hemm il-qassis, Dun Giuseppe Longo, u ma kellimhomx, jien deherli li anqas kelli nkellimhom. Imma f'qalbi bdejt nitlob lil Bambin li ma jghaddux minn hemm dak il-ħin xi Misilmîn u jagħmlu għalina u jagħtuna xi xebgħa ġebel, ghax jaħsbuna li qegħdîn inwaqqgħu għaċ-ċajt id-Din tagħhom.

Għal xi l-hdax jew nofs inhar, irrġiel li kien hemm magħna — misserijiet u qraba tat-tfal — tawhom jieklu. Qassmuhom ghaxra ghaxra; qalulhom joqogħdu bil-qgħda fuq il-blât ċatt u nadif, kull ghaxra dawra mejt, u f'nofshom tigân — huma jghidulu *bâtja* — mimli bir-ross mgholli biz-zalza tat-tadam fuqu u ghaxar biċċiet kbar laħam tal-ħarûf, u erħilhom jieklu b'idejhom. Kien fihom ghaxqa tarahom! U l-qassis u aħna kilna fl-aħħar; u mgħarfa u furketta kellna, imma sikkina, le. Skieken, il-Għarab, waqt l-ikel ma jdahħlux.

Wara l-ikel, kbâr u żgħar, qagħdna ftit nistr'eħu, għad-dell biered (tal-blât u tas-siġar tal-olejandru. Imbaghad it-tfal reġgħu niżlu fl-ilma, jaqbzu u jitbahardu bħal qabel. U meta x-xemx bdiet titbaxxa, ghajjatnielhom ħalli jilbsu; meta libsu, hadniehom qajl-qajl lejn is-Salt. ELSIE.
(Baqa għal darba oħra)

La tadhol bejt iż-żennan, u la takol hubż il-mennan. *La tidħolx f'dar il-ghajjur, u la tiekolx ħobż il-faħħâri.* L-ewwel wiehed, ghax billi kull hadd iqis b'xibru, jaħseb li int tgħir għalih u għal dak li għandu f'daru; u t-tieni ghax billi jkun faħħâri, imur jiftaħar man-nies kemm ikel tajjeb gieblek quddiemek, u kemm kilt bil-qalb, u kemm imissek tibqa' tafhulu; u hekk iġiegħlek tistħi.